

Røða í sambandi við handan av sømdargávu landsins

List er so nógv, og listin hjá Ole Wich er, um møguligt enn meira. Tí ivaleyst er nógv av tí, ið Ole hevur latið úr hondum, væl uttan fyri mørkini, ið tey mest striksu vilja rópa list.

Hygg t.d. at hansara hoarder verkið, Ole Wichs Raritetskabinet, á Várframsýningini í fjør, ið var eitt savn av skrambli, ið listamaðurin hevur funnið ígjøgnum eitt langt lív.

Eitt verk sum avbjóðaði siðbundna listahugtakið, og ivaleyst nógv av teimum vitjandi. Man kann spyrja er t.d. ein mumifiserað mús list? Og hví goymir man yvirhøvur eina kroysta og innturkaða mús?

Men nú eri eg lukkutíð ikki ein av teimum striksu, og mær dámdi sera væl verkið.

Lat tað bara vera sagt: Ole er listamaður. Ein fjøllistamaður og ein hugskotsmaður. Ein av teimum heilt góðu hugskotsmonnunum, ið ferð eftir ferð hevur tikið meg og nógv onnur á bóli.

Sum tann morgunin eg kom til arbeiðis á Sendistovuni í 2011, og sá ein gulan fýrkant á veggnum uttanfyri gamla snikkaravirkið.

Fest á hann var ein av stavunum, ið inntil stutt frammanundan hevði prýtt handilsbygningin hjá Jóannes Andreassen beint aftanfyri snikkaravirkið.

Vit gittu og grunaðu um upprunan, inntil Birgir Kruse á Birkblog avdúkaði, at hetta var partur av listaverkinum "HugA - 60 minnismerki til ein býling í Havn", ið Ole yvir nátt hevði sett upp á 60 ymiskum støðum í grannalagnum úti í Grønlandi.

Listaverkið varð íkomið, tá Ole fann eyðkendur stavarar í eini ruskspekk.

Grannalagshandilin var blivin streymlínaður og dagfærdur til ein Á handil. Ella Inn handil. Ella var tað Samkeyp?

Navnið, "Hjá Jóannes Andreassen", ið hevði fylt so nógv í gerandisdegnum hjá fólki í grannlagnum, var burtur.

Men í listaverkinum hjá Ole fekk navnið nýtt lív. Eitt verk, ið bæði var eitt minnismerki um grannahandilin. Ein hugleiðing um sentralisering og streymlinjan, og eitt kjakinnlegg um hvør eigur almenna rúmið.

Líka hugvekjandi var einfalda og kontanta verkið HomoFObia, ið onkur hársáurur meldaði Ole fyri. Men sum eisini var við til at flyta okkara tilvit sum tjóð. Var við til at minna okkum á, at vit eiga at vera betri við okkara medborgarar.

Ella verkið Løslupne Præster, har vegjaðaraprestar vóru boygdir í ofta beinleiðis ónærligar pallsetingar.

Ella dómadagsinstallatióin Thawshavn, ið vísti hvussu høgt vatnið kemur, um pólarinir tíðna.

Ella frálíka yrkingasavnið Ophav.

Ella framsýningin við gøtunøvnum uppkalla eftir kendum nýfroyingum.

Man kann nevna nóg ymisk verk, men sjálvst hvuðsverkið hjá Ole Wich er at vera Ole Wich í Føroyum.

Tí Ole Wich er ein karakterur. Hann er sjálvútrópt umboð fyri nýfroyingin. Hansara listaleið seinastu nógvu árinum, bæði í verkum og á kilometurlongum innleggum á Facebook, er drivin av pallsetingini av hesum karakteri, nýfroyingurin, ið ikki sleppur inn í fina selskapið, men verður settur við borðið í dagligstovuni.

So tí játtaði eg flennandi, tá eg bleiv spurður, um eg vildi halda eina røðu í sambandi við hesa heiðranina av Ole.

Tí hvussu skal ein listamaður, ið seinastu nógvu árinum hevur skapt list her í Føroyum, ið aloftast pallsetur listamannin sjálfan sum undirmettan, arbeiða víðari, tá hann nú verður hámettur við hesi stóru heiðursgávuni?

Man kann spyrja seg sjálfan, hvat hendir við listaverkinum Ole Wich. Tá hægsta ráð sigur: Ver so góður, tú ert góðtikin!

Tú ert nú mentanarelitan.

Hvat gert tú við tað?

Wikipedia lýsir Ole sum debatør og provokatør, og tað er her at hann ekselerar. Tí tað man vera fáur, ið kann øsa okkum froyingar líka nóg sum Ole.

Eg havi ofta hoyrt útsøgnina, at listamaðurin Ole neyván hevði fingið líka stórt uppmerksemi, um hann var vorðin búgvandi í Blommenlyst í Danmark Og tað passar ivaleyst.

Tí sum við allari góðari list, so er samspælið við karmarnar, ið listin verður skapt í og til, ein stórir partur av listini.

Tí ber til við røttum at siga, at tað er eitt privilegium hjá Ole, at hann bleiv føroyingur.

Hetta er blivið ein drívmeji fyri hann, og sum man sigur, gløgt er gestsins eyga, tí Ole hevur havt sín heilt egna máta at síggja Føroyar og føroyingar.

Sjálvandi kann man eftir 43 ár í Føroyum seta spurnartekin við, um hann enn er gestur, ella yvirhøvur NÝføroyingur, men enn er eyga gløgt.

Ole hevur nøkur sera donsk trekk, t.d. hansara treiskni og indignatióin, ið saman við kreativitatinum, eru hansara sterkastu listarligu amboð.

Satt at siga, so hava vit brúk fyri Ole Wich.

Hansara provokatióinir kunnu ofta tykjast órímiligar ella irriterandi. Men tær fáa okkum at hugsa, og geva okkum ein øðrvísi vinkul uppá okkum sjálvi og okkara samfelag. Tí eru vit føroyingar eisini privilegiraðir, at Ole fyri 43 árum síðan valdi Føroyar sum sítt heim.

Man kann siga nógv um Ole Wich, og okkurt er betri ósagt.

Ole fyllir nógv, og hevur fylt nógv í almennu myndini, síðan hann kom til Føroyar. Fyrstu ferð eg minnst, at eg veruliga varnaðist listamannin Ole var í 1989 í sambandi við verkið Brøyingar.

Minnist meg rætt, var tað í samrøðu í Degi og viku, at eg hoyrði um verkið. Eg minnst eisini, at eg vitjaði verkið í Norðurlandahúsinum. Og tað hevur gjørt inntrykk, eftirsum eg minnst tað enn - 34 ár seinni.

Verkið var samfelagskritiskt, og skapt í øru 80'unum, har brøytin varð sýmboli uppá forbrúks- og byggigreðina. Men eisini uppá menningina, ella skal man siga tað slagið av menning, ið vit sóu tá.

Hetta var listin, ið setti fokus á tað, ið samfelagið annars ignoreraði. Ole sum rópti varskó. Tí Ole rópar altíð varskó, og tað er viktikt, bæði sum meðborgari og sum listafólk.

Góði Ole til lukku við stóra heiðrinum, og vælkomin í finustovu.